



Leiting báðumegin Atlantshavið áhugaverd eisini fyri Føroyar

Jan Müller

16.11.2015 - 22:45

Oljan.fo

Hóast lækkandi oljuprísir og minkandi íløgur í oljvinnuni hava havt stórar avleiðingar við sær fyri eitt nú leitingina eftir olju og gassi, so mugu í hvussu er grannaøki okkara fyri sunnan og fyri vestan kortini sigast at vera undantøk.

Nú um dagarnar kunngjørdu oljmyndugleikarnir í Írlandi, at undirtøkan fyri eini komandi leiting serstakliga á djúpum vatni vestan fyri Írland er metstór.

Síðani hava myndugleikarnir hjá grannunum hinumegin Atlantshavið, í Labrador og New Foundlandi, kunngjørt, at stórir áhugi er fyri at leita har, og at nýggj leitiloyvi eru latin fleiri av heimsins størstu oljufeløgum, teirra millum Statoil, ExxonMobil, Chevron, BG, BP og Nexen. Eisini Shell hevur fingið loyvi at bora í økinum. Feløgini fara at brúka millum 6 og 7

mia. kr. til at fyrireika seg til at bora í økinum. Hetta má sigast at bera ein stórirur biti, nú vit hava sæð, hvussu varin oljufeløg annars eru at gera íløgur í bæði leiting og útbyggingar kring allan heimin.

Eingin ivi um, at hesar útmeldingarnar frá okkara grannum fyri sunnan og vestan kunnu eisini koma at fáa týdning fyri framtíðar feroyska oljuleiting. Hóast hon í løtuni er á sera lágum blussi, so er tað kortini ein sannroynd, at stórirur áhugi fyri leiting hjá grannum fyri sunnan og fyri bæði eystan og vestan, í longdini kann fáa avsmittandi ávirkan á feroyskt øki eisini. Hetta tí at øll hesi økini á Atlantsmótinum: Írland, Hetland, Føroyar, Vesturgrønland og New Foundland og Labrador hava sama jarðfrøðiliga uppruna.

Sum skilst stavar stóri áhugin fyri seinastu útbjóðingini í Írlandi nevniliga eisini frá teimum nýggjastu fundunum, sum eru gjørd í líknandi jarðfrøði hinumegin Atlantshavið, seinast tí heilt stóra oljufundinum hjá Statoil á djúpum vatni úr fyri Eysturkanada.

Londini hava einaferð í fortíðini ligið saman á sama Norðuratlantiska kontinenti, og er jarðfrøðin tí nógv staðni meinlík. Tí kunnu oljufund eystan fyri New Foundland hava týdning fyri leitingina vestan fyri Írland. Og taka vit Føroyaøkið, so hevur ta eisini eina jarðfrøðiliga søgu, sum móguliga eisini minnir nógv um hana hjá Írlandi og økjum út fyri Kanada. Ein kann tí ímynda sær, at fund á djúpum vatni út fyri New Foundland, eina ferð í framtíðini kunnu draga oljufeløg henda vegin, júst sum vit hava sæð tað frá seinastu írsku útbjóðingini.

Áhugavert er eisini at merkja sær, at vaksandi áhugin fyri leiting bæði vestan fyri Írland og eystan fyri New Foundland, í stóran mun er tengdur at tí nýggja seismikkinum, sum er skotin. Her eru tað so myndugleikarnir, sum hava gingið á odda og hava goldið seismikkin, sum síðani er latin oljufeløgnum ókeypiss.

Meinlíkar seismiskar kanningar eru júst gjørdar vestan fyri bretska oyggjarnar, í sokallaða Rockall Trough, sum er djúphavið millum Írland, Hebridurnar og Føroyar. Her er tað bretska stjórnin, sum er farin inn við peningi við tí endamáli at skapa størri áhuga fyri komandi útbjóðing í 2016 í júst hesum útjaðaraøkjunum.

Lítið leitivirksemi hevur verið í hesum økinum, tó at olja varð staðfest í Benbecular leitiboringini, sunnan fyri Føroyar, fyri nógvum árum síðani. Nøkur nýggj loyvi vórðu latin í hesum økinum í seinastu bretska útbjóðingini, og hesi liggja stutt frá feroyska markinum har suðuri. Har fingur m.a. Statoil, Dong og OMV, júst somu feløg, sum hava verið sera virkin í Føroyum, leitoloyvi nýliga, og nú verður áhugavert at síggja, hvat ein nýggj útbjóðing á hesum leiðum, sum byggir á nýggjari seismisk data fer at bjóða, serstakliga havandi í huganum stóru fundini hjá Statoil hinumegin Atlantshavið – øki við meinlíkari jarðfrøði.

Venda vit aftur til grannarnar fyri vestan hav, er greitt, at kandiskir myndugleikar eru ómetaliga væl nøgdur við stóra áhugan hjá fleiri av heimsins størstu oljufeløgum. Stjórnarleiðarin í New Foundlandi og Labrador, Paul Davis, sigur við miðlarnar, at orsøkin til tann stóra áhugan fyri leitingini stavar frá seismisku kortleggingini, sum landspartastjórnin og lokala oljufelagið Nalcor Energy hava tikið stig til.

Tað er eitt av oddafeløgnum í feroysku oljuleitingini, norska Statoil, sum hevur fingið flest loyvi, tilsamans 5 av 7. Hesi loyvi vórðu latin Statoil sum fyrstøðufelag saman við øðrum oljufeløgum. Eitt av loyvunum fekk Statoil einsamalt.

Seismisku kanningarnar, sum eru gjørdar í økinum, vísa, at har liggja goymdar 12 mia. tunnur av olju. Umframt hesi loyvini eru eisini loyvi latin í enn einum landsparti, nevniliga Nova Scotia. Orkuráðharrin har sigur, at stóri áhugin fyri at fáa loyvi í Atlantskanada í eini tíð við lágum oljuprísnum og minkandi virkseimi, vísir, at oljufeløg hava álit á, at olja er at finna í undirgrundini her.

Hóast loyvi eru latin til leiting, so fer henda fyrsta tíðin at verða brúkt til umhvørviskanningar av ymsum slag. Tá tær eru lidnar fara myndugleikarnir at lata boriloyvi eisini.









